

**ఎన్నాళ్లకెన్నాళ్లకు..!
 మూడేళ్ల తర్వాత నిట్ కు డైరెక్టర్ నియామకం
 బాధ్యతలు స్వీకరించనున్న సీఎస్పీ రావు**



నీ.సూర్యప్రకాశరావు



ఈనాడు డిజిటల్, తాడేపల్లిగూడెం: తాడేపల్లిగూడెం జాతీయ సాంకేతిక విద్యాసంస్థకు డైరెక్టర్ నియామకం ఎట్టకేలకు జరిగింది. వరంగల్ నిట్ లో మెకానికల్ విభాగంలో ఆచార్యులుగా పనిచేస్తున్న చిలకలపల్లి సూర్యప్రకాశరావును నిట్ డైరెక్టర్ గా నియమిస్తూ కేంద్ర మానవ వనరుల శాఖ ఆదేశాలు జారీ చేసింది. నిట్ ను మూడేళ్ల క్రితం 2015 ఆగస్టు 20న ప్రారంభించారు. ప్రస్తుతం మూడో విద్యాసంవత్సరం నడుస్తోంది. అప్పట్నుంచి ఇప్పటివరకు డైరెక్టర్ నియామకం జరగలేదు. వరంగల్ నిట్ డైరెక్టర్ ఇక్కడ మెంటార్ డైరెక్టర్ గా వ్యవహరిస్తున్నారు. అయితే స్థానికంగా ఉండే రెసిడెంట్ సమన్వయకర్త ఆధ్వర్యంలో ఇక్కడ కార్యకలాపాలు నిర్వహిస్తున్నారు. ఏ అవసరం ఉన్నా వరంగల్ నిట్ డైరెక్టర్ నిర్ణయం ఆధారంగానే చేయాల్సి వచ్చేది. దాంతో ఏ కార్యక్రమం సజావుగా సాగేది కాదు. చాలా జాప్యం చోటుచేసుకునేది. దానికొకటి శాశ్వత ప్రాంగణం లేదు. నిధులు మంజూరై చెండర్లు పిలిచినా నిర్మాణాలు ఇంకా ప్రారంభం కాలేదు. ఎప్పటికీ ప్రారంభిస్తారో.. ఎప్పటికీ నిర్మిస్తారో.. తెలియని అయోమయ పరిస్థితి. రెగ్యులర్ డైరెక్టరు లేకపోవడం కూడా వీటిపై ప్రభావం చూపుతోంది. ఇలాంటి పరిస్థితుల్లో రెగ్యులర్ డైరెక్టర్ నియామకం ఊరట కలిగించే పరిణామం.

సూర్యప్రకాశరావు సొంత జిల్లా విజయనగరం. 1985లో కాకినాడ జేఎన్టీయూలో బీటెక్ చేశారు. 1988లో ప్రాంతీయ ఇంజనీరింగ్ కళాశాల(ప్రస్తుతం నిట్) వరంగల్ లో ఎంబెక్ చదివారు. పీహెచ్ డీ కూడా ఇక్కడే చేశారు. డిప్లొమా ఇన్ మేనేజ్ మెంట్, పోస్టు గ్రాడ్యుయేషన్ డిప్లొమా ఇన్ మేనేజ్ మెంట్ 2003లో పూర్తి చేశారు. 2005లో ఎంబీఏ చేశారు. వరంగల్ నిట్ లో 1990 నుంచి 1998 వరకు అధ్యాపకునిగా పనిచేశారు. 1998 నుంచి 2006 వరకు సహాయ ఆచార్యులు వ్యవహరించారు. 2006 నుంచి ఇప్పటివరకు వరంగల్ నిట్ లో మెకానికల్ విభాగంలో ఆచార్యులుగా పనిచేస్తున్నారు. గత నెల 27న దిల్లీలో నిట్ డైరెక్టర్ పదవులకు జరిగిన ముఖాముఖికి సీఎస్పీ రావు హాజరయ్యారు. కేంద్రమానవ వనరులశాఖ సీఎస్పీ రావును డైరెక్టర్ గా నియమిస్తూ సోమవారం ఆదేశాలు జారీ చేసింది. ఈ మెయిల్ ద్వారా ఈ వివరాలను మంగళవారం వెల్లడించింది. రెండు, మూడు రోజుల్లో ఆయన విధుల్లో చేరనున్నారు. ఈ సందర్భంగా సీఎస్పీ రావు 'ఈనాడు'తో మాట్లాడారు. 30 ఏళ్లనుంచి సాంకేతిక విద్యాసంస్థలతో అనుబంధం ఉందని.. తాడేపల్లిగూడెం నిట్ ను మంచి సంస్థగా రూపొందించగలననే నమ్మకం తనకుందని చెప్పారు.

నిట్ లో సంతోషాలు: డైరెక్టర్ గా సీఎస్పీ రావు నియామకంపై ఏపీ నిట్ ప్రతినిధులు హర్షం వ్యక్తం చేస్తున్నారు. వరంగల్ నిట్ లో పనిచేస్తూ సాధకబాధకాలు తెలిసిన వ్యక్తి డైరెక్టర్ గా రావడం సంతోషకరమైన విషయమని చెబుతున్నారు. తెలుగు వ్యక్తి కావడం, అందులోనూ రాష్ట్రానికి చెందిన వ్యక్తి కావడంతో అందరూ ఆనందం వ్యక్తం చేస్తున్నారు